

### 37. మా వూళ్ళో ఒక్కసారి దిగండి -

**‘విశాలా!** అర్జంటుగా అన్నం వొడ్డించూ!’ అన్నాను, ఇంట్లో అడుగు పెడుతూ, చెప్పులు టేబిలు కిందికి కాళ్ళతోటే విసిరేస్తూ.

‘అబ్బా, అబ్బా! ఏమిటో, ఆ అర్జంటు పని? ఆఫీసరుగారు క్యాంప్ రమ్మన్నాడా?’

‘ఛీఛీ, ఆఫీసరు గాదు పాడూ గాదు లేవే!- మా నర్సింగరావు లేడూ, అతనొస్తున్నాడు. యివాళ మెయిల్లో.’

‘ఎవరండోయి, ఆ నర్సింగరావు?’

‘అందర్నీ ఎరిగండి - ఎవర్నీ ఎరగనట్టు మాట్లాడతావు ... నువ్వెరగనంత మాత్రంలో వాళ్ళకొచ్చినన్యూనతేం లేదులే!’

‘చూసేరా!- నేనిప్పుడేం అన్నాననీ?’ విశాల విశాలంగా నవ్వింది. ‘మీకున్న (సెండ్సు) తక్కువమందా? ఒచిన్న రిపబ్లిక్ ప్లంట్ సినీమా తియ్యొచ్చు, అందరూ వోచోట పోగైతే - అంతమందిని ఎంత కని జ్ఞాపకం పెట్టుకోమంటారు!’

‘నీకు బోధపరుస్తూ కూచోడానికి నాకు టైమ్ లేదు. ఇవాళే ఉత్తరం వచ్చింది. చూసుకుని, అర్థం చేసుకుని, అన్నంవొడ్డించు. కాళ్ళూ చేతులూ కడుక్కుని ఒచ్చేస్తున్నాను.’ అంటూ ఉత్తరం తీసి టేబిల్మీద పడేసి పెరట్లోకి నడిచాను.



నరసింగరావు నా బాల్యమిత్రుడు. కాకినాడలో లాయర్గా ప్రాక్టీస్ చేస్తున్నాడు. ఉత్తమమైన గుణశీలాలన్నాయి; వృత్తి గౌరవంగల వ్యక్తి. పార్టీలనుంచి అనవసరంగా యెక్కువ డబ్బు తీసుకోడు. మనసారా కేసులో న్యాయం వుందని తోస్తే తప్ప కేసు నడిపించడు. మరీ వొళ్ళు మండి తనకి న్యాయమే అని తోచేస్తే క్రిమినల్ కేసుల్లాంటివి ఫ్రీగా నడిపించేస్తాడు. అబద్ధపు సాక్ష్యం చెప్పే కోర్టులో శివాలెత్తి పోతాడు. తనపార్టీ అయితే కేసు మధ్యలో విడిచిపెట్టేస్తాడు. “నాలాంటివాడు లాయర్గా వున్నంతకాలం జయాపజయములు దైవాధీనాలే. మేజిస్ట్రేట్గానో జడ్జిగానో వుంటే న్యాయం కొంతైనా గెలవకపోడు.” అంటాడు.

జడిషియల్ సెకండక్లాస్ మేజిస్ట్రేట్ పోస్టులకి ఇంటర్వ్యూ వుందిట, హైద్రాబాద్లో. కాకినాడనుంచి విజయవాడ వరకూ మెయిల్లో ఒచ్చి, నన్ను పలకరించి, వేరే రైల్లో హైద్రాబాద్ వెళతానని వ్రాశాడు. అంతకన్న ఆనందమూ అర్జంటూ నాకేం వుంటాయి!



హైదరాబాదు ఎక్స్ప్రెస్ వెళ్ళింది. నర్సింగరావు వచ్చి వెళ్ళాడు. కనుచూపుమేర దాటేవరకూ రైలు ఆఖరిపెట్టి చూస్తూ నించుండిపోయి, అతని మాటలే స్మరిస్తూ, అతని రూపమే దర్శిస్తూ, ఇంటి కొచ్చేస్తున్నాను.

తనకి చాలకాలంగా బెజవాడలో ప్రాక్టీస్ చెయ్యాలని వుందన్నాడు నర్సింగరావు. కాకినాడలో

కంటే బెజవాడలో లైఫ్‌వైట్‌గా వుంటుందని అతని అభిప్రాయం. హైద్రాబాద్‌లో ఇంటర్‌వ్యూలో బహుశా తనకి విజయం లభించగలదన్నాడు. అలా అయితే ఈవైపు వేసే అవకాశం కోసం చూస్తానన్నాడు. కాకపోతే ప్రాక్టీస్ ఈవూళ్ళో పెట్టే ప్రయత్నం చెయ్యాలని వుందన్నాడు.

బెజవాడలో వుండగలిగినందుకు నా అదృష్టాన్ని మెచ్చుకున్నాడు నర్సింగరావు. 'మళ్ళీ మనం చిన్ననాటిలా రోజూ సాయంత్రం వేళల్లో కనుకుని మనసారా మాట్లాడుకునే రోజులొస్తాయి; నువ్వుండడం బెజవాడవైపు నా ఆకర్షణ రెట్టిస్తోంది; అన్నాడు నర్సింగరావు, నారెండుచేతులూ నొక్కి.

దీసో పునర్జలతి!



డియర్ గోపాలం-

చాలా రోజులైంది; నీకు ఉత్తరం వ్రాసి. నువ్వు మంచి తెటర్ రైటర్; అయినా యెందుకో నాకు వ్రాయవు. బహుశా నేను పెర్ల సాజిషన్‌లో వున్నానని, పెర్లవాళ్ళతో మనకెందుకులే అనీ, ఊరుకున్నావేమో. అలా అయితే అది నా దురదృష్టం.

నువ్వు మీ శ్రీమతీ చిరంజీవులూ (అ యామ్ సారీ! ఎందరు ? ) క్షేమంగా ఆనందంగా, సంతోషంగా వున్నారని తలుస్తాను. మీ కందరికీ నా శుభాకాంక్షలు.

మీ బెజవాడ నగరం చూడాలనీ, మన ఆంధ్రులమధ్య ఒక్కపూట గడపాలనీ, ఎప్పటికీ నశించని కోరిక. ఈ ఐ.ఏ.ఎస్.కి కట్టి, దేశాలంటి తిరుగుతూ తెలుగు మరిచిపోతానేమో అని అనుక్షణం భయం. మా వారు అప్పుడే ఈ అరవసాంబారు తాగి, అరవ మిక్చరు తెలుగు దంచేస్తున్నారు. ఆయన్ని వో వారంరోజులపాటు బెజవాడా, కాకినాడా, విజయనగరం చూసి రమ్మందామని వుంది; మహా అయితే వో నెలజీతం దండుగైంది గానీ!


ఢిల్లీలో ఈనెల ఇరవై నాలుగో తేదీని జరగబోయే 'ఇంటర్ స్టేట్ ఉమెన్స్ వెల్ఫేర్ డైరెక్టర్ల కాన్ఫరెన్సు'కి నేను హాజరుకావాలి. పందొమ్మిదినే బయలుదేరుతున్నాను. ఒక పూట మీ అందరితో బెజవాడలో స్పెండ్ చేసిగాని వెళ్ళాలని లేదు... శ్రమ అనుకోక పంధొమ్మిది రాత్రి జి.టి.కి స్టేషన్‌కి వచ్చి నన్ను రిసీవ్ చేసుకుంటావా?

నాకోసం అనవసరమైన ఆర్కాటం చెయ్యవొద్దని మరి మరి చెబుతున్నందుకు ఏమీ అనుకోకు. పి.డబ్ల్యు.డి. గెస్టుహౌస్‌లో ఒక వింగ్ కోసం వ్రాసేను. అక్కడ వుంటాను. కల్చల్ డ్యారకనాథ్ సతీమణి దుర్గాదేవి ప్రస్తుతం వాళ్ళ నాన్నగారి ఇంట్లో (ఆయనపేరు వీరయ్యచౌదరి) బకింగ్ హామ్ పేట్లోనే ఉంటోంది. ఆవిడకి కారుకోసం వ్రాసాను. పంధొమ్మిది సాయంకాలం ఆవిడకోసారి కనిపించు.

సముఖంలో వివరాలు.

అరుణా లక్ష్మణ్.

ఉత్తరం చూసి సాంగిపోయాను. ఆఫీసుకి అరరోజు క్యాజువల్ లీవుపెట్టి ఇంటికి వెళ్ళి విశాలకి ఉత్తరం చదివి వినిపించాను. స్టేషనుకి తనూ ఒస్తానంది విశాల. పిల్లలిద్దరూ యివాళ్ళొక్క రోజైనా తొరగా పడుకుంటే బాగుణ్ణి ఆందోళన పడింది. విశాలని ఆందోళనలో వదిలేసి కల్చల్ డ్యారకనాథ్ సతీమణి దుర్గాదేవికోసం పరుగెత్తాను... సారీ, తొందర్లో చెప్పడం మరిచాను; అరుణా లక్ష్మణ్, ఐ.ఏ.యస్ అనే ఆవిడదీ మాదీ, మొదట్లో ఓ వూరే. మేమిద్దరం పెద్దగా స్నేహితులం



ఈ పూజ్లో ఒక్కపూట దిగండి -

కాముగానీ పోర్టు పారనించీ స్కూల్ ఫైనల్ దాకా మా వూళ్లో హైస్కూలు లేనందున రెండున్నర మైళ్ళు పొలాల గట్టంట నడిచి వెళ్ళడం రోజూనూ; కొన్ని సందర్భాల్లో తోవంతా కలిసే నడిచే వాళ్ళం. కాలేజీ చదువుకి మేం పట్నానికి మకాం ఎత్తేశాం; ఆవిడేమో వాళ్ళ పిన్ని గారింట్లో వుంది. ఇంటర్ అయి నాకా, బి.ఏ. అయినాకా కొంతకాలం మేము చాలా సాధారణమైన ఉత్తరాలు వ్రాసుకున్నాం. ఆ వయసునుబట్టి అవి అందంగా ఉండేవేమోగాని అవి ఎంత మాత్రం స్పెషల్ లెటర్స్ కావు; ఆవిడతో జీవితాన్ని పంచుకొనే అదృష్టానికి నేనెన్నడూ ఆశించలేదు. ఒకనాడు లక్ష్మణ్ అనే వ్యక్తి 'ఆ దురదృష్టం నా' దంటూ ఎదురొచ్చాడు. (అది వేరే కథ)



అరుణాలక్ష్మణ్ ఒచ్చింది; వెళ్ళింది. ఆవిడద్వారా కల్చర్ ద్వారకనాథ్ సతీమణి దుర్గాదేవితో పరిచయం కావడం ఓ విధంగా అదృష్టమే అనుకోండి; అయితే అరుణాదేవి మా యింటికి భోజనానికి రాకుండా ఆవిడ అడ్డుపడిందని మా విశాలకి దుర్గాదేవి మీద చిరాకు కూడా ఏర్పడింది.

పెద్ద పెద్ద వాళ్ళందరూ అరుణాదేవిని పిడబ్బుడి. బంగాళాలో చూసేరు. మద్రాస్ రాష్ట్రంలో వ్యాపారం చేస్తున్న కొందరు వర్తకులూ, స్థానిక స్త్రీ జనసంక్షేమాధి కారిణులూ, మహిళా మండలి కార్యదర్శిని ఎటన్ ట్రాఎట్వెట్రా అందరూ ఆవిడతోబాటు మాకూ - ది ఫూర్ కపుల్ - నమస్కారాలు చెప్పి, శుభాకాంక్షలని - కొందరు వాళ్ళయిళ్ళకి మమ్మల్ని ఆప్సానించడమూ జరిగితే ఇదంతా ఆవిడతో మా స్నేహంద్వారా కాక మరేమిటి!

అరుణా లక్ష్మణ్ మాక్కలిగించిన ఆనందాన్నీ కాలక్షేపాన్నీ చాలా రోజులు నెమరు వేసుకొన్నాం.



పొద్దున్నే వీధరుగు మీద నుంచుని పళ్ళు తోముకుంటున్నాను. పరిచయం వున్న మొహం వాకటి రిక్షాలో వెళ్ళిపోతూ వుండడం పరధ్యానంగా గమనించేను. బ్రష్టును పళ్ళతో అదిమి పట్టి చేత్తో 'ఆ పాపు!' అన్న సంజ్ఞ చేసేను.

రిక్షా ఆగింది.

'ఇక్కడటోయ్, మీ యిల్లా? అప్పుడే పాపుగంటింది. ఈ రిక్షావాడు సణగుతున్నాడు. అంటూ దిగిన వ్యక్తి కుమారస్వామి.

'ఇదేనా రావడం? రా. లోపలికి రా!' అన్నాను, ఆనందంగా.

'ఇదే రావడం. మెడ్రాస్ ఎక్స్ప్రెస్ లోదిగి, దిగుమర్తి వారి సందుకు వెళ్ళాలంటే ఈ అబ్బాయి ముందు గాంధీనగరం తీసుకుపోయి-' అని చెప్పుకొచ్చేడు కుమారస్వామి.

కుమారస్వామి మంచి కవి, రాజమండ్రిలో ఉంటాడు. ఆర్ట్స్ కాలేజీలో హిందీ మేష్టరు, అయితే కవిత్వం తెలుగులోనే రాస్తాడు. పద్యం, గేయం, వ్యాసం, కథానికా, నాటికా అన్నిట్లోనూ, సిద్ధహస్తుడు. మొన్నీ మధ్య ఒకపత్రిక వాళ్ళు నిర్వహించిన నవలల పోటీలో రెండో బహుమతి పొందేడు. రెండో బహుమతి అంటే - మీకుతెలుసుగా - పాఠకుల ధృష్టిలో ప్రథమ బహుమతి పొందవలసిన రచన, మా మిత్రుడు కదా అని చెప్పుకోడం కాదుగాని, ఆ మాత్రం నవల తెలుగులో దొరకదని సినీమా వాళ్ళే కాదు! రచయితలు కూడా ఒప్పుకుంటారు.

కుమారస్వామి తన నవల హక్కులు ఎవరేనా కొంటారేమోనని బెజవాడవచ్చేడు. 'పుస్తకాల ప్రచురణకి బెజవాడ కంటేమంచి కేంద్రం ఏముంది కనకా!' అన్నాడు.

చిన్నప్పటి రోజులు - అప్పుడు కాలేజీ మేగజైన్ కి నేను కథలు వ్రాయడం - ఎడిటర్స్ అయిన శేషగిరిరావుగారికి, విశ్వనాథశాస్త్రి గారికి నా రచన మీద వాగ్వాదాలు రావడం, ఆఖరికి మేగజైన్ లో నాకథ వెయ్యడం; కాలేజీ ఏనివర్సరీ రోజున మేగజైన్ ప్రశంస తెచ్చినప్పుడు కాలేజీ పోషకుల్లో వాకాయన నాకథని మెచ్చుకొని ప్రేయసి ప్రేమలోన కనుపించేది తీయని స్వప్న మొక్కటే ధ్యేయము గాదు - అన్న వాక్యాన్ని దృష్టిలో పెట్టుకొని ఈ చిరంజీవి రచించిన ఈ కథకు నేను స్పెషల్ ప్రయజ్ఞ ఇచ్చాననడం - అన్నీ జ్ఞాపకం తెచ్చుకున్నాం.

'ఇప్పటికేనా, నీ ఉత్తరాలు చూస్తే నీలో కవనశక్తి రచనాశక్తి తగ్గలేదనే నా కనిపిస్తుంది. - వై డోంట్యూ కంటిన్యూ?' అన్నాడు కుమారస్వామి.

తను పున్న మూడురోజుల్లోనూ ఓ ఇరవై మంది రచయితలకీ ఓ పదిహేను మంది ప్రచురణకర్తలకీ నన్ను పరిచయం చేసేడు కుమారస్వామి! 'ఇతను మా మిత్రుడు ఫలానా, మంచి రచయిత సుమండీ' - అంటూనూ. అందరూ కుతూహలం ఆనందం వెలిబుచ్చేరేగాని సందేహించనేలేదు. ఆఖరికి మీ రచనలు యెందులో వేస్తున్నారనేనా అడగలేదు.

రోజూ ఇంట్లో రచనలమీద, సాహిత్యం మీద చర్చలు సాగేయి. మా విశాల వంటలెలా వున్నాయని అడగడం మరచిపోయింది.

కుమారస్వామి వెళ్ళినాక ఓనాడు మా విశాల ఏదేదో మాట్లాడి హఠాత్తుగా సాహిత్యంలో దిగింది. గోముగా - 'మీరుకూడా ఆ కుమారస్వామిగార్లా వో నవల రాయకూడదుటండీ?' అంది. 'నా మొహం; నేను నవల్రాయడమేమిటి?' అన్నాను నేను. 'ఊరుకోండీ; మొహానికీ నవల్రాయడానికీ సంబంధమేమిటి? - నాకు తెలేదనుకున్నారా? - మీ కాలేజీ మేగజైన్ లో మీరు రాసిన కథా, మీ పాతరచనలూ నిన్న మధ్యాహ్నం తీసి చదివేను. ఇప్పుడు ఎవ్వరూ కూడా అంత యిదిగా రాయడం లేదు. మొదలు పెడుదురూ, నేనేం డిస్టర్బ్ చెయ్యనుగా. కూరా, నారా, కూడా ఎవరిచేతైనా తెప్పించుకుంటానెండీ - కావాలంటే ఫెయిర్ కాసి చేసిపెడతాను. సరా! ఎంత సేపు రాస్తారండీ, నవల, ఊరికేను! - ఆడపిల్లలు రాసి ప్రయజ్ఞలు కొట్టేస్తున్నారు, వేలకి వేలు రూపాయలు!' అని చిన్న బెడ్రూమ్ లెక్కరు వేసింది.

'నిజమే. రాస్తే బావుణ్ణు!'

- అనిపించింది. నాక్కూడానూ.



ఓనాడు సాయంత్రం నేనింటికొచ్చేసరికి ఇంట్లో కొత్త గొంతుకలు సంగతులు వినిపిస్తున్నాయి. ఏమిటా అని కాసేపు తలుపు దగ్గర చెవి ఆనించి నిల్చుండిపోయాను. ఎదరింటాయన నా వాలకంచూసి నవ్వుకుంటూ వుంటే తప్పనిసరిగా తలుపు తట్టాను. సంగీతం ఆగిపోయింది; సంసారం యెదురొచ్చింది.

లోపలున్న కొత్తమనిషిని విశాల పరిచయం చేసింది; 'ఈవిడ హేమ అనీ మావూరి మేష్టారి భార్యండీ. నేనూ యిదీ చిన్నప్పుడు వో మేష్టారు దగ్గరే సంగీతం చెప్పించుకున్నాం - నేను సరే, మీయింటి కోడల్నై మీ గూటి కూతలే సంగీతంగా జీవిస్తున్నాననుకోండీ - ఇది సాధనచేసి కచేరీలు

ఈ ప్రాణ్ణుల బిగండి -

చేస్తోంది. రేపు రేడియోలో దీని ప్రోగ్రాం వుందిట - బెజవాడొచ్చింది.'

'నమస్కారవండీ, మిమ్మల్ని చూడడం మా అదృష్టం -' అన్నాను.

'అమ్మో - ఎంతమాట! - ఆయనలా మాట్లాడుతే నాకు సిగ్గేస్తోందే విశాలా!' అందావిడ.

నేను మళ్ళీ అన్నాను; 'అవునండీ. ఎప్పుడూ రేడియోలో గొంతుకలు వినడమే గాని ఆ గంధర్వకంఠాలు గల దివ్య మూర్తుల్ని దర్శించలేదు. ఇదిగో ఈవిడ - మీ స్నేహితురాలు - చెప్పిందిగా, మా గూటి కూతలే తన జీవనసంగీతం చేసుకొందిట. కలకంఠి కాదు, కలహకంఠి!- అడగండి ఎన్నిసార్లు నేను ప్రోత్సహించేనో, సంగీతం నేర్చుకునీ కూడా మధ్యలో విసర్జించి సామాన్య మానవురాలివి కాకు - అని - మళ్ళీ నా కూత తన సంగీత మంటుంది! నామాట మన్నించక, మళ్ళీ యీ ఎకసక్కేలేందుకు విశాలా!'

'నే నొకటి చెప్తానండీ-' అంది విశాల. చిలిపిగా నవ్వేస్తూ - 'ఈ పట్టణ మీరు కలం కాయతం పుచ్చుకుంటే చక్కని కవిత్వం వ్రాస్తారు. మీ మాటలే స్వరాల్ని మించిన సంగీతంగా, ధారగా వొస్తున్నాయి!'

హేమగారి కచేరికి మేం వెళ్ళేం. రికార్డింగు అయిపోయి, మళ్ళీ వినిపించినప్పుడు చెవులప్పచెప్పే విన్నాం. ఆవిడ తన కచేరీ మా యింట్లో రేడియోలో వింది. మర్నాడు అవిణ్ణి యిద్దరం కలిసి రైలుకి సాగనంపేం.

'సంగీతం నేర్చుకుని కూడా సాధనచెయ్యకపోడం నాకు కష్టంగా వుంది. మేం బెజవాడలో ఉంటేనా, ఈ రేడియోవాళ్ళని యెలాగో మంచిచేసుకుని వారానికొక ప్రోగ్రాం యివ్వకపోయేనా!' అంది హేమగారు.

'నిజమేనే, పోనీ మీ ఆయన్ని ఈ వూరు ట్రాన్స్ఫరు చేయించుకోమను.' అంది విశాల.

'అసలు సంగతి దాటించేస్తావేం! నువ్వెందుకు సాధన చెయ్యవూ అంటా!'

'- చెప్పమంటావా!'

'చెప్పు! - నీ కసలు కారణమంటూ ఉంటేగా!'

'సంగీతంమీద గౌరవం కొద్దీ మానేశాను హేమా. రేడియో కొనుక్కున్నాక, నిజమైన సంగీతం అంటే ఏమిటో, లొల్లాయి పదం అంటే ఏమిటో, తెలిసింది. సంగీతం వొక కళైతే నేడు పాడ్డం అనేది వొక అపశ్రుతి. అందుకే మానేశాను హేమా!'

'చీచీచీ - నీ నోటికి హద్దులేదు. నీతో సంగీతం గురించి మాట్లాడం నాదే సారపాటు - అన్నయ్యగారూ. ఈవిడకి నచ్చజెప్పే విధానం మీకు తెలిసుంటుంది. శ్రుతి మించకుండా అపశ్రుతి పడకుండా ఈవిడ తిరిగి సంగీతం పాడేటట్టు చేస్తే మీకు నా ధన్యవాదాలు... అంది హేమగారు... 'నీపాట గురించి నువ్వు స్కూల్లో సంగీతం బాపతు ఫస్టుప్రయజు ప్రతి యేడూ సంపాదించడం గురించి నేను యీ రేడియో స్టేషన్లో అవసరం అయిన వాళ్ళందరికి చెప్పేను. - రెండు నెలల్లో కనీసం లలిత సంగీతం అయినా పాడకపోతే నామీద ఒట్టేను.-'

హేమగారు వెళ్ళింది. పాతబడ్డ సంగతులు మళ్ళీ స్వరాలు పోసుకున్నాయి. కూరపోవుల దగ్గిర్నంచీ పాటల్లో కృతుల్లో వినిపించి గుబాళించేయి, కొన్నాళ్ళపాటు.



రోజులు గడుస్తూనే ఉన్నాయి. మేం బెజవాడలోనే ఉన్నాం. నరసింగరావులూ, అరుణా లక్ష్మణ్ లూ, కుమార స్వాములూ, హేమగార్లూ ఒస్తూనే వున్నారు. బెజవాడ జంక్షన్లో అన్ని ట్రెయిన్లూ ఆగుతాయి. 'ఇచ్చట మచిలీపట్నం, గుంటకల్, కాజీపేటలకు బండి మారవలయును.' మా వూళ్ళో రైల్వే స్టేషనే కాదు; రేడియో స్టేషనూ, పుస్తక ప్రచురణ సంస్థలూ మూడు డెయిలీ పేపర్ ఆఫీసులూ, క్రిస్టాబేరేజీ, కనకదుర్గ ఆలయం, రెండు సిమెంట్ ఫ్యాక్టరీలూ ఇంకా యింకా ఎన్నో నేను వ్రాయలేనన్ని ప్రజోపయోగ సంస్థలూ కళా నిలయాలూ ఉన్నాయి. మా కళ్ళకి అవి ఎప్పుడో గాని కనబడవు... మూడు కాలవల మీదా న్యూసెన్సు; పదహారు సినిమా హాళ్ళ వెనక అవినీతి; సెకండు హేండు బుక్ షాపుల్లో సాహిత్యం కింద చెలామణి అవుతున్న ఆశ్చర్య గ్రంథమాల, రేడియో స్టేషన్లో యెవరో తప్పులు చేసే అనౌన్సర్ అమ్మాయి, ప్రతి అంగుళం కమ్మర్షియలైజ్ అయిపోయిన రోడ్లమీద రోజూజరిగే లారీ ఏక్సిడెంట్లూ, యివే మా కెప్పుడు చూసినా కనిపిస్తాయి... మీలో కొందరు రోజూ కొకరు చొప్పున యిక్కడికొచ్చి ఈ బెజవాడలో ఉన్నందుకు మా అదృష్టాన్ని కొనియాడుతూ, మా చుట్టూ ఎన్నో తియ్య తియ్యటి సంగతులూ కళలూ ఈ బెజవాడలోనే వున్నాయని జ్ఞాపకం చేస్తూ వుండడం మాత్రం మరిచిపోకండి.

మేం బెజవాడలోనే వుంటాం. మాయిల్లు బకింగ్ హోమ్ పేటలో దిగుమర్షివారి సందులో. ఈవూరిమీదుగా మీరు యెటువెళ్ళినా సరే యిక్కడ ఒక్కసారి తప్పకుండా దిగండి.

✱

("జ్యోతి" మాసపత్రిక : మార్చి 64)

